

ROZÁRIU MEDITADU BA MARIA KREDANIA INAN

1. ANUNSIASAUN ANJU NIAN BA MARIA.

Maria ho ninia "Ha'u mak ne'e", ho ninia obediénsia, hakohak Maromak nia vontade ba ninia moris no hodi Espíritu Santu nia kbiit ko'us Maromak nia Oan, fó ba Nia ema ida nia isin. Oras-ne'e Kristu nia Isin mak Kreda no Maria, ho Jezús, ko'us Kreda, ninia Isin. Husi momentu dahuluk kedas, husi anunsiasaun, Maria mak Kreda nia Inan.

Oh Maria, Maromak nia Oan nia Inan no nia Isin-lolon nia Inan, katak Kreda, hanorin ami atu ami iha unidade, nune'e ih aobediénsia ba Evanjellu, ami sai sasin unidade nian no hari'i-na'in damen nian. Amen.

2. MARIA VIZITA NIA PRIMA ISABEL.

Maria, servi-na'in tanba domin, ho lais lori ba ninia prima Isabel servisu karidade nian. Bainhira Maria kumprimenta, Espíritu tun mós ba ninia prima. Kosok-oan iha Isabel nia knotak haksolok iha enkontru ho Jezús no enkontru ne'e halo Kreda, halo komuñau, unidade. Maria, Kreda nia Inan, sai Kreda nia servi-na'in no sujere modu konkretu ida atu sai KREDANIA ENKONTRU.

Maria, Kreda nia Inan no ninia servi-na'in, hanorin ami atu sai Kreda ne'ebé hasoru ema ida-idak atu oferese ksolok sai ema nian, koslok domin nian, simu nian no komprensaun nian iha ninia nesesidade sira. Amen.

3. MARIA TUR AHI NIA OAN JEZÚS IHA BELÉM, FALUN NIAN HO NERAS NO TAU NIA IHA BALADA HAN FATIN.

Maria, sai inan bainhira nia ko'us, sai Inan bainhira nia tur ahi no sai inan bainhira tau matan ba Oan. Maria falun Jezús nia isin, katak Kreda, ho neras. Maria mak Kreda nia Inan tanba falun nia iha neras ninia umanidade nian, ninia ternura nian, ninia umildade nian.

Maria, ita be tur ahi Jezús, tur ahi Kreda bá, tur ahi ami -mia komuidade bá, hodi falun nia ho neras ita-nia ternura inan nian. Amen.

4. MARIA APREZENTA JEZÚS IHA TEMPLU.

Maria no José fiél no obediente ba Lei, apresenta, oferese Jezús iha Templu. Obediénsia mak nafatin gia sira-nia moris, sira-nia hilin. Hodi oferese Jezús, sira oferese, sira saran, sira sai Kreda ne'ebé oferese no saran an loroloron iha Eukaristia.

Oh Maria, Kreda nia Inan, ita oferese an rasik, oferese Jezús, oferese Kreda, hanorin ami atu moris domin, domin ne'ebé oferese an rasik, domin saran-an nian, domin fiél, hasa'e agradesimentu, ne'ebé kria komuñau. Amen.

5. JEZÚS NE'EBÉ LAKON NO HETAN FALI IHA TEMPLU.

Maria, Inan atensioza, ba momentu ida nia lakon Jezús husi ninia sorin, nia hanoin katak hamutuk ho José, maibé lae. Sira buka ho laran-susar no hetan fali Nia iha templu diskute namanas ho doutór sira Lei nian. "Tan sá imi buka Ha'u? Imi la hatene katak Ha'u sei hela iha Ha'u Aman nia uma?" Jezús nia resposta mak revelasaun ida, manifestasaun kona-ba Jezús nia konxiénsia nu'udar Maromak nia Oan, revelasaun ba Maria nu'udar Maromak nia Inan. Maria, nune'e mós Kreda mak Maromak nia kriptura, Maromak nia oan, maibé Maria mak Kreda nia Inan, tanba nia mak Maromak nia Oan nia Inan.

Maria, Kreda nia Inan, keta husik ami lakon iha dalan moris nian, maibé atu ami iha neon nafatin katak Maromak hadomi ami, hanoin nafatin katak ami mak oan iha Oan. Amen.